

Birinci Qarabağ müharibəsi qazilərinə növbəti dəstək proqramı həyata keçirilir

Azərbaycanın ərazi bütövlüyü uğrunda canından keçmiş şəhidlərin ailə üzvlərinə, həmçinin müharibə əlillərinə dövlət tərəfindən hər zaman böyük diqqət və qayğı göstərilir.

Prezident İlham Əliyevin və Birinci vitse-prezident Mehriban xanım Əliyevanın bu istiqamətdə gördükləri işlər əvəzsizdir.

Birinci Qarabağ müharibəsi qazi və əlillərinin güzəranları da daim diqqət mərkəzində saxlanılır. Prezidentin fərmanı ilə Əmək və Əhalinin Sosial Müdafiəsi Nazirliyi tərəfindən Birinci Qarabağ müharibəsi əlillərinə birdəfəlik ödəmələrin verilməsinə başlanılması da bu prosesin tərkib hissəsidir.

Zəfər qazandığımız Vətən müharibəsindən sonra şəhid ailələri və müharibə iştirakçıları ilə bağlı geniş tədbirləri əhatə edən sosial dəstək paketi çərçivəsində artıq 100 mindən çox insanı əhatə edən 193 min dəstək xidməti göstərilib. Bu paket çərçivəsində Vətən müharibəsi şəhidlərinin ailə üzvlərindən və müharibə iştirakçılarından ibarət 93 min şəxsə e-sistem üzərindən proaktiv qaydada 104 min sosial ödəniş təyin olunub. Şəhid ailələri və müharibə əlillərinin mənzillə təminatı proqramı 5 dəfə genişləndirilib.

11 min Birinci Qarabağ müharibəsi əlilinə 67 milyon birdəfəlik ödəmə

Prezidentin müvafiq fərmanı ilə növbəti sosial dəstək proqramı isə Birinci Qarabağ müharibəsində iştirak etmiş və sağlamlığını itirmiş, ümumilikdə 1997-ci il avqustun 2-dək hərbi xidmətdə olarkən aldığı xəsarət nəticəsində əlilliyi müəyyən edilmiş hərbi qulluqçulara və daxili işlər orqanları əməkdaşlarına, onlardan vəfat edənlərin vərəsələrinə birdəfəlik ödəmələrin verilməsi oldu. İlk olaraq 11 min Birinci Qarabağ müharibəsi əlilinə təyin edilən birdəfəlik ödəməyə görə 67 milyon manat vəsait ayrılıb.

Əmək və Əhalinin Sosial Müdafiəsi naziri Sahil Babayev açıqlamasında bildirib ki, Birinci Qarabağ müharibəsi əlillərinə birdəfəlik ödəmənin verilməsi mexanizmi humanist yanaşma, ödənişlə təminat proqramının əhatə dairəsinin daha geniş olması prinsipləri əsasında hazırlanıb. O, qeyd edib ki, birdəfəlik ödəmə təkcə hazırda müharibə əlili statusunda olanlara deyil, həm də vaxtilə Birinci Qarabağ müharibəsi zamanı əlil olmuş, lakin sonradan sağalmış, əlillik dərəcəsi hazırda olmayan şəxslərə də verilir.

Həmçinin nazir birdəfəlik ödəmə ilə təminat proqramının icrası üçün ötən dövrdə elektron sistem yaradıldığını, müvafiq e-məlumat bazası formalaşdırıldığını qeyd edib. Birdəfəlik ödənişlərin də məhz e-sistem üzərindən proaktiv qaydada həyata keçirildiyini vurğulayıb.

Bizə bu təqdirəlayiq addımı alqışlamaq düşür

Bu sosial dəstəklə bağlı hərbi-yönlümlü qeyri-hökumət təşkilatları Prezident İlham Əliyevə təşəkkür məktubu göndərirlər. Məktubda müharibə iştirakçılarına göstərilən qayğıkeş, həssas münasibətin əhəmiyyətindən, əlillərin ehtiyaclarına uyğun onlara yaradılan şəraitin önəmindən və birdəfəlik ödəmənin minlərlə müharibə əlili olan vətəndaşlara, onların ailələrinə böyük dəstək olmasından bəhs edilib.

"Qarabağ Qaziləri" İctimai Birliyinin sədri Asəf Əliyev deyir ki, bu ödəmələr böyük əhəmiyyətə malikdir. Onun fikrincə, 1997-ci il avqustun 2-dək hərbi xidmətdə olarkən aldığı xəsarət nəticəsində əlilliyi müəyyən edilmiş hərbi qulluqçulara və daxili işlər orqanları əməkdaşlarına sığorta pullarının verilməsi problem olaraq qalırdı. Prezident İlham Əliyevin fərmanı

ilə həm şəhid ailələri, həm də Qarabağ əlilləri üçün birdəfəlik ödəmə problemi həll edildi.

Bu fərmana görə dövlət başçısına təşəkkürünü bildiren "Azərbaycan Vətən Müharibəsi Vəteranları" İctimai Birliyinin sədri Füzuli Rzaquliyev isə qəzetimizə açıqlamasında vurğuladı ki, bu addımla dövlət heç bir fərq qoymadan bütün qazilərə dəstək göstərdiyini bir daha təsdiqlədi: "Bu təqdirəlayiq addımı biz alqışlayırıq. Məhz belə məsələlərin daim diqqətdə saxlanması təqdirəlayiq haldır".

F.Rzaquliyev vurğulayır ki, müharibə əlillərinə uşaq pulu da verilir. Lakin bu çox az işıqlandırılan məsələlərdəndir. Belə məqamları nəzərə alaraq göstərilən dəstəyin hərtərəfli olduğunu diqqətə çatdırmaq zəruridir.

Birinci Qarabağ müharibəsi əlillərinə birdəfəlik ödəmə dövlətin şəhid ailələri, müharibə əlilləri və qazilərə göstərdiyi dəstəyin növbəti təzahürüdür. Hazırda şəhid ailələri və müharibə əlillərinin sosial müdafiəsi başlıca prioritetlərdən biridir. Bu kateqoriyalardan olan vətəndaşlara xüsusi qayğı onların sosial müdafiəsi sahəsində ardıcıl olaraq mühüm addımların atılmasına imkan verir.

*Aydan XƏLİLOVA,
"Azərbaycan"*